

इरिम्बिठिः काण्वः। आदित्याः, ४, ६, ७ अदितिः, ८ अश्विनौ, ९ अग्निसूर्यानिताः। उष्णिक्

इदं ह नूनमेषां सुम्नं भिक्षेत मर्त्यः। आदित्यानामपूर्व्यं सवीमनि ॥ ८.०१८.०१

एषाम्- एतेषाम्। आदित्यानाम्- अखण्डप्रकृतिजानाम्। सवीमनि- प्रेरणे। अपूर्व्यम्- अपूर्वम्।

इदम्- एतत्। सुम्नम्- सुखम्। मर्त्यः- मनुष्यः। नूनम्- अवश्यम्। भिक्षेत- याचेत ॥१॥

अनर्वाणो ह्येषां पन्था आदित्यानाम्। अदब्धाः सन्ति पायवः सुगेवृधः ॥ ८.०१८.०२

एषाम्- एतेषाम्। आदित्यानाम्- अखण्डप्रकृतिजानाम्। पन्थाः- मार्गाः। अनर्वाणः-

अप्रतिगताः। अदब्धाः- अहिंस्याः। पायवः- रक्षकाः। सुगेवृधः- सुखवर्धकाः। सन्ति-

भवन्ति ॥२॥

तत्सु नः सविता भगो वरुणो मित्रो अर्यमा। शर्मं यच्छन्तु सप्रथो यदीमहे ॥ ८.०१८.०३

नः- अस्मभ्यम्। सविता- प्रेरकः सूर्यः। भगः- सौभाग्याधिदेवता। वरुण- ऋताधिदेवता। मित्रः-

स्नेहाधिदेवता। अर्यमा- औदार्याधिदेवता। यत्। ईमहे- याचामहे। तत्। सप्रथः- पृथु। शर्म-

सद्म। यच्छन्तु- ददतु ॥३॥

देवेभिर्देव्यदितेऽरिष्टभर्मन्ना गहि। स्मत्सूरिभिः पुरुप्रिये सुशर्मभिः ॥ ८.०१८.०४

देवि- देवते। अदिते- अखण्डप्रकृते। पुरुप्रिये- बहुप्रिये। सुशर्मभिः- सुखदैः। अरिष्टभर्मन्-

अहिंसितनिवाहि। देवेभिः- देवैः। सूरिभिः- विद्वद्भिः। आ गहि- आगच्छ ॥४॥

ते हि पुत्रासो अदितेर्विदुर्द्वेषांसि योतवे। अंहोश्चिदुरुचक्रयोऽनेहसः ॥ ८.०१८.०५

उरुचक्रयः- प्रभूतकर्माणः। अनेहसः- अपापाः। ते- अमी। अदितेः- अखण्डप्रकृतेः। पुत्रासः-

तनयाः। द्वेषांसि- द्वेषभावनानि। योतवे- अस्मत्तः पृथक्कर्तुम्। अंहोश्चित्- पापादस्मान् पृथक्कर्तुम्।

विदुः- जानन्ति ॥५॥

अदितिर्नो दिवा पशुमदितिर्नक्तमद्वयाः। अदितिः पात्वंहसः सदावृधा ॥ ८.०१८.०६

अद्वयाः- द्वन्द्वरहिता। सदावृधा- सदा वर्धनकरी। अदितिः- अखण्डप्रकृतिः। दिवानक्तम्- अहोरात्रम्। नः- अस्माकम्। पशुम्- सूक्ष्मदर्शिनं जीवम्। पश्यतीति पशुरिति यास्कः। अंहसः- अघात्। पातु- पालयतु ॥६॥

उत स्या नो दिवा मतिरदितिरूत्या गमत्। सा शंताति मयस्करदप स्त्रिधः ॥ ८.०१८.०७

उत- अपि च। स्या- सा। नः- अस्माकम्। मतिः- मननस्था। अदितिः- अखण्डप्रकृतिः। ऊत्या- रक्षया। आ गमत्- आगच्छतु। सा। दिवा- दिवसे। शंताति- शान्तिकरम्। मयः- आनन्दम्। करत्- करोतु। स्त्रिधः- हिंसकान्। अप- अपनयतु ॥७॥

उत त्या दैव्या भिषजा शं नः करतो अश्विना। युयुयातामितो रपो अप स्त्रिधः ॥ ८.०१८.०८

उत- अपि च। त्या- तौ। दैव्या- दिव्यौ। भिषजा- भिषजौ। अश्विना- अश्विनौ प्राणेशनशक्तिभूतौ। शम्- शान्तिम्। नः- अस्माकम्। करत्- कुरुताम्। इतः- अस्मत्तः। रपः- पापम्। युयुयाताम्- पृथक्कुर्याताम्। अप स्त्रिधः ॥८॥

शमग्निभिः करच्छं नस्तपतु सूर्यः। शं वातौ वात्वरपा अप स्त्रिधः ॥ ८.०१८.०९

अग्निभिः- स्वप्रणालीभिः। अग्निः- पावकः सत्क्रतुः। शम्- शान्तिम्। करत्- करोतु। शम्- शान्तिर्यथा भवति तथा। सूर्यः। नः- अस्मदर्थम्। तपतु। अरपाः- अपापः। वातः। शम्- शान्तिर्यथा भवति तथा। वातु। अप स्त्रिधः ॥९॥

अपामीवामप स्त्रिधमप सेधत दुर्मतिम्। आदित्यासो युयोतना नो अंहसः ॥ ८.०१८.१०

अमीवाम्- रोगम्। अप- अपगमयत। स्त्रिधम्- हिंसाम्। अप। दुर्मतिम्। सेधत- नाशयत। आदित्यासः- हे अखण्डप्रकृतिजाः। अंहसः- अघात्। नः- अस्मान्। युयोतन- पृथक्कुरुत ॥१०॥

युयोता शरुमस्मदाँ आदित्यास उतामतिम्। ऋधग्द्वेषः कृणुत विश्ववेदसः ॥ ८.०१८.११

विश्ववेदसः- हे सर्वज्ञाः । शरुम्- हिंसाम् । अस्मत्- अस्मत्तः । आ युयोत- पृथक्कुरुत । उत- अपि च । अमतिम् । युयोत । द्वेषः- द्वेषम् । ऋधक्- पृथक्कुरुत ॥११॥

तत्सु नः शर्मं यच्छतादित्या यन्मुमोचति । एनस्वन्तं चिदेनसः सुदानवः ॥ ८.०१८.१२

सुदानवः- हे शोभनदानाः । आदित्याः । यत् । एनस्वन्तम्- पापिनम् । चित्- अपि । एनसः- पापात् । मुमोचति- विमोचयति । तत् । शर्म- क्षेमम् । नः- अस्मभ्यम् । सु- सुष्ठु । यच्छत- दत्त ॥१२॥

यो नः कश्चिद्रिरिक्षति रक्षस्त्वेन मर्त्यः । स्वैः ष एवै रिरिषीष्ट युर्जनः ॥ ८.०१८.१३

यः । कश्चित् । रक्षस्त्वेन- स्वार्थेन । मर्त्यः । नः- अस्मान् । रिरिक्षति- हिंसितुमिच्छति । रिष हिंसायाम् । सः । जनः । स्वैः- स्वकीयैः- स्वकीयाभिः । एवैः- गतिभिरेव । रिरिषीष्ट- हिंसितो भवतु । युः- अपगच्छतु ॥१३॥

समित्तमघमश्रवदुःशंसं मर्त्यं रिपुम् । यो अस्मत्रा दुर्हणावाँ उप द्वयुः ॥ ८.०१८.१४

यः । अस्मत्रा- अस्मासु । द्वयुः- कपटः सन् । दुर्हणवान्- बाधको भवति । तम् । दुःशंसम्- दुष्टवाचम् । रिपुम्- शत्रुम् । मर्त्यम् । अघम्- पापम् । अश्रवत्- व्याप्नोतु ॥१४॥

पाकत्रा स्थन देवा हृत्सु जानीथ मर्त्यम् । उप द्वयुं चाद्वयुं च वसवः ॥ ८.०१८.१५

वसवः- शरण्याः । देवाः । हृत्सु- हृदयेषु । द्वयुम्- कपटम् । अद्वयुम्- अकपटम् । च । जानीथ- अवगच्छतम् । पाकत्रा- पक्वेषु । स्थन- भवथ ॥१५॥

आ शर्म पर्वतानामोतापां वृणीमहे । द्यावाक्षामारे अस्मद्रपस्कृतम् ॥ ८.०१८.१६

पर्वतानाम्- गिरीणाम् । उत- अपि च । अपाम् । शर्म- सुखम् । आ वृणीमहे । द्यावाक्षामा- हे द्यावापृथिव्यौ । अस्मत्- अस्मत्तः । आरे- दूरे । रपः- अघम् । कृतम्- कुरुतम् ॥१६॥

ते नो भद्रेण शर्मणा युष्माकं नावा वसवः । अति विश्वानि दुरिता पिपर्तन ॥ ८.०१८.१७

ते- अमी । नः- वयम् । भद्रेण- मङ्गलेन । शर्मणा- सुखेन । वसवः- हे शरण्याः । युष्माकम् ।
नावा- प्लवेन । विश्वानि- सर्वाणि । दुरिता- पापानि । अति पिपर्तन- तारयत ॥१७ ॥

तुचे तनाय तत्सु नो द्राघीय आयुर्जीवसे । आदित्यासः सुमहसः कृणोतन ॥ ८.०१८.१८

सुमहसः- हे महात्मानः । आदित्यासः- अखण्डप्रकृतिजाः । तुचे तनाय- धर्मसन्ततये । नः-
अस्माकम् । जीवसे- उज्जीवनाय । द्राघीयः- दृढम् । आयुः । सु- सुष्ठु । कृणोतन- कुरुत ॥१८ ॥

यज्ञो हीळो वो अन्तर आदित्या अस्ति मृळत । युष्मे इद्वो अपि षमसि सजात्यै ॥ ८.०१८.१९

हीळः- प्राप्तव्यः । यज्ञः । वः- युष्माकम् । अन्तरः- अन्तिके वर्तमानः । अस्ति- भवति ।
आदित्याः । मृळत- सुखयत । वः- युष्माकम् । सजात्ये- बान्धव्ये । षमसि- भवामः । युष्मे-
युष्मासु । इत्- एव । स्मसि ॥१९ ॥

बृहद्वरूथं मरुतां देवं त्रातारमश्विना । मित्रमीमहे वरुणं स्वस्तये ॥ ८.०१८.२०

मरुताम्- प्राणविशेषाणाम् । त्रातारम्- रक्षकम् । देवम्- इन्द्रम् । अश्विना- प्राणेशशक्तिभूतौ देवौ ।
मित्रम्- स्नेहाधिदैवतम् । वरुणम्- ऋताधिदैवतम् । बृहत्- महत् । वरूथम्- शरणम् । ईमहे-
याचामहे ॥२० ॥

अनेहो मित्रार्यमन्त्रवद्वरुण शंस्यम् । त्रिवरूथं मरुतो यन्त नश्छर्दिः ॥ ८.०१८.२१

मित्र । अर्यमन् । वरुण । मरुतः । शंस्यम्- स्तुत्यम् । अनेहः- अहिंसितम् । त्रिवरूथम्-
त्रिभूमिकम् । छर्दिः- सद्म । नः- अस्मभ्यम् । यन्त- यच्छत । भूर्भुवःसुवर्युक्तजगदेव गृहरूपेण
यच्छत । वसुधैव कुटुम्बकम् ॥२१ ॥

ये चिद्धि मृत्युबन्धव आदित्या मनवः स्मसि । प्र सून आयुर्जीवसे तिरेतन ॥ ८.०१८.२२

हे आदित्याः । वयम् । मृत्युबन्धवः- मृत्युना बद्धाः । मनवः- मनुष्याः । स्मसि- स्मः । नः-
अस्माकम् । जीवसे- उज्जीवनाय । आयुः । प्र- प्रकर्षेण । सु- सुष्ठु । तिरेतन- वर्धयत ॥२२ ॥